

“ገሰኩምከ መን ትብሉኒ”

ሰንበት ዘሕንጻታ 2003 ዓ.ም. (2010)

መዝሙር፡ ሓነጻዋ ለቤተክርስቲያን...

ንግግት፡ 1ቆሮ 3:1-18 ራእ. 21:10-ፍ

ግ.ሐ. 7:44-51 ሉቃስ 9:18-22

ሰብክት፡

ደብረ ጽዮን ዘአፍቀረ ሓነጻ መቅደሶ በአርያም፤

ወሳረራ ውስተ ምድር ዘለዓለም።

መዝሙር፡

“ንቤተክርስቲያን ሓነጻዋ ፣ ብመንፈስ ቅዱስ ከአ ሸለምዋ፣ ብኢድ ካህናት ዝተሃንጸት፣ ብአፍ ጳጳሳት ዝተቐደሰት፣ ኣብ ጊዜ ሕግግቱ ካብ ጎብኡ ብዝፈሰሰ ማይ ተባረኸት፣ ንሰማይ አቐዲሙ ፈጠሮ ኣብ ምድሪ ኸአ ማሕደሩ ተኸለ ኣቦ ቀደሳ ማሕደሩ ኸአ ገበራ”።

እዚ ናይ ሎጊ መዝሙር ነታ ቀዳመይቲ ቤተክርስቲያን ኣብ ሰማርያ ዝተሃንጸት እናዘከረ ቤተክርስቲያን ብክርስቶስ ተሃኒጸ ካህናት ጳጳሳት ዝጎደዎ እያ። ቤተክርስቲያን ዋንኦ ክርስቶስ እዩ። ንሱ ዘውረሳ መገዲ ሒዛ ትመርከ በዚ ኸአ ዝኾነ ሓይሊ ክንቕንቑ አይክእልን እዩ። ኣብ ደብረ ጽዮን ማሕደሩ ሓነጻ ኣብ ምድሪ ንዘለዓለም ሰርታ። ንሕና ሕንፃ ቤቱ ኢና፣ ሰውነትና ክፍሊ ሰውነቱ ስለ ዝገበር ማሕደሩ ኢና። እዚ ሕንፃ እዚ ኩሉ ጊዜ ነጺሑ ክነብር ናይ ኩላትና ሓልፍነት እዩ። ካልእ ከይኣትዎ እሞ ዘይመልክቡ ከይሕዝ። ነፍሰወክፍና ህንጻ ቤቱ ንክርስቶስ ስለ ዝኾነ ንቤተክርስቲያኑ ክነዕብያ ክንከላኸላላ ከሎና ሽቡ ምስኡ ውህደት አሎና።

ወንጌል ሉቃስ ኣብ ናይ ሎጊ ዝተነበና ማሕደሩ ወይ ምስኡ ክነብር ንኢየሱስ መጀመርያ ክንፈልጦ ክነለልዮ ከም ዝግባእ ይነግረና። ኣብ ምዕራፍ 9 ሉቃስ ብሓፈሻ እንተ ረከና ብዙሓት ንኢየሱስ ክርእዩ ከም ዝደልዩ ይነግረና። ሄረዱስ መን ምዃኑ ክሓትት ንረኽቦ፣ ንሓወርያት ኣብ ጽምዋ ቦታ ይወስዶም ነቲ ዝረከይዎን ዝሰምዕዎን ከስተንትኑ እሞ ንሱ መን ምዃኑ ክፈልጡ። ኣብ ጽምዋ ቦታ ከለዉ ህዝቢ ንበይኖም ክኾኑ ዕድል አይሃሩምን ሰዒብዎም ጽምዕት መንፈስ ነርዎም ኢየሱስ ብቃል አምላኽ ይምግቦምን ካብ ኩሉ የሕውዮምን ነሩ። እዘስ መን እዩ እናበሉ ክሓቱ ጀግሮም ቅርብ ኢሎም ከአ አግሂድካ ንገረና ንሰኻ መን ኢኻ ዝበልዎ እዋን ነሩ እዩ። ንሓዋርያት ኣብ ገለ እዋን ኣብ ተልእኮኡ ምስታፍ ምስኡ ሓደ ምዃን ዝገልጽ ስለ ዝኾነ ዝብላዕ ሃብዎም እናበለ ኣብ ምዕዳል ዓሣን ህብስትን እጃሞም ከበርክቱ ይሕብሮም። ኣብ መደብ አምላኽ አቲኻ አምላኽ ዝደልዮ ምግባር ንአምላኽ ምፍላጥ እዩ።

ሉቃስ ኢየሱስ ኩሉ ጊዜ ሓደ ዓቢ ነገር ክነግር ወይ ክፍጽም እንተኾነ ቅድም ጸሎት ከም ዝገብር ይነግረና። ገለ ሰባት ኢየሱስ እንታይ ኢሉ ይጽሊ ከም ዝነበረ ክሓቱ ዝደልዩ እንታይ ኢሉ ጸልዩ ዝብሉ አለው። እዚ ብዛዕባ ናይ ጸሎት ርድኢትናን ኣብ ጸሎት እንገብር አገባብራ ጸሎትና ካብ ኢየሱስ ክንምሃር ይሕግዝና ንሕና ኩሉ ጊዜ ክንጽሊ ከሎና ገለ እንተ ደለና ፣ እንተ ተሸገርና ኢና እንጽሊ እንተኾነ ኢየሱስ ከም ዘርከየና ጸሎት ምስ አምላኽ ምርኻብ ኢዩ። እዚ እዩ ኸአ ኩሉ ጊዜ ኢየሱስ ዝገብር ዝነበረ፣ ጸሎት ብኻልእ ወገን ክንገርእዮ ከሎና ናይ አምላኽ ድለት ከመይ ገሩ ኣብ ሕይወተይ ከም ዝአቱ መገዲ ምድላይ እዩ። እዚ እዩ ዝለዓለ አገዳሲ ነገር ኣብ ቅድሚ ኢየሱስ። “አነን አቦይ ሓደን ኢና”። ኢየሱስ ክጽሊ እንከሎ አርድእቱ ምስኡ ነርም እንታይ ይገብሩ ነርም ይጽልዩዩ ነርም ወይስ ይዕዘቡ እንፈልጦ ነገር የለን ብዝኾነ ጽንሕ ኢሎም ጸሎት ምሃረና ክብልዎ ንርእዮም። ጸሎት ዝገብር ንአምላኽ ይፈልጥ ይብል ቅዱስ አጎሰጢኖስ።

እዚ ኹሉ ሉቃስ ከም መገእታ ናብ ዓቢ ነጥቢ ብሰለስት ወንጌላውያን (ማር. ማቴ፥ ሉቃ) ተጠቐሱ ዘሎ ከእትወና ሰለ ዝደለ እዩ። “ሓቀኛ ግልጻት መንነት ኢየሱስ”። ሰለስቲኦም ወንጌላውያን ከም ዝሕብርዎ ኣብ ሰማርያ ናይ ፍሊጲስ ኣይሁድን ኣረማውያንን ኣብ ዝተሓዋወሰዎ ዓዲ እዩ ተፈጸመ። ኢየሱስ መን ምዃኑ ክፍልጥ ይደሊ እዩ ማለት ኣብዚ ዓለም ዘምጽኦ ንሱ መን ምዃኑ፥ምስ ኣብኡ ዝኣምኑ ብኸመይ ከምዝነብር ክፍለጥ ድላዩ እዩ ነዚ ኸኣ እዩ ንሓዋርያቱ ድሕሪ ሕጻር ዝበለ ጸሎት ወይ ሱባኤ ዝሓተቶም።

“ሰባት መን እዩ ይብሉኒ” እናበለ ሓቲትዎም። ዝተፈላለዩ መልሲ ሂሮም ገለ ዮሓንስ መጥምቕ ካብ ሞት ተንሲኡ ይብሉኻ፥ ገለ ኤልያስ እቲ ናይ መስሕ ምምጻእ ዝነግር ዝጸበይዎ ክመጽ ዝነብር ይብሉኻ፥ ገለ ኸኣ ሓደ ካብ ነብያት ኢኻ ይብሉኻ በልዎ። ካልኦት ዝብልዎን ዝሓሰብዎን ክትገልጽ ቀሊል እዩ። ኣባኻ ተመሊሱ ሕቶ ክቐርበካ ከሎ ናይ ብሓቂ ይውጥረካ ሰለ ዝኾነ ክትምልሶ ምስትውዓል ይድልዩካ። ብቐፅ መልሲ ክትህብ ሓላፍነት የልብሰካ።

“ንሳኻትኩምክ መን እዩ ትብሉኒ “ ጴጥሮስ ኣፈኛ ኩሎም ኮይኑ “ንሰኻ እቲ ናይ ኣምላኽ መስሕ ኢኻ” ኢሉ መሊሰሉ። ክርስቶስ ስም ኣይኮነን ቅጽል እዩ ካብ ግሪኽ ዝመጸ ቅቡእ ማለት እዩ። ብዕብራይስጢ መስሕ ማለት እዩ። እዚ ቅቡእ ምዃን ናይ ንግስነት ምልክት እዩ። ኣብዚ እቲ ዝተቐብኤ መድኃኒ ንጉሥ ኣይሁድ ንሱ እዩ። ንሰኻ ቅቡእ ንጉሥ እቲ እንጹብዮ ኢኻ ክብሎ ከሎ ኩሉ ዝተረድኦ እዩ ዝመስል ኣብቲ ዝሰዕብ መግለጺ ንግሥነቱ ኣብ ዝገልጸሉ ግን ዝተረድኦ ኣይመስልን ሓሳቡ ቀይሩ ንተልእኮ ኢየሱስ ቅቕይር ክሓትት ንሰምዖ እዚ ኣይረድካ ብኻልእ ኣዘራርባ እዚ ዝወርድካ እንተኾነ ንጉሥ እቲ እንጹብዮ ኣይኮነን የሰምዕ ሰለዚ ዘረባ ቀይር ይብሎ።

ጴጥሮስ ብሓጺሩ እዚ ኣብ ቅድሚኡ ደው ኢሉ ዘሎ ሰብኣይ እቲ ንብዙሕ ዘመናት ዝተጸበይዎ ናይ ኣይሁድ መድኃኒ እዩ ብምባሉ ቅጽበታዊ ለውጢ ኣብ ርድኢት ኣርድእቱ ከም ዝተራእየ የገልጸልና።

ኢየሱስ መንምኻኑ ምስ ተገልጸ ንሓደ ከይነግሩ የጠንቅቐም እዚ ዝኾነ ርድኢት እቲ ህዝቢ ጌና ድሑር ሰለ ዝነበረ እዩ። ንሳቶም ከም ሓደ ፖሎቲካዊ መራሒ እዮም ዝርእዮ ነርም፥ ካብ ግዝኣት ርማውያን ነጻ ዘውጽኦም እዮም ዝደልዩ ዝነበሩ።

ኣስዕብ ኣቢሉ ሕማማቱ ሞቱ ክነግርም ምስ ጀመረ “ወድ ሰብ ብዙኅ መክራ ኸጸግብ ብግበይትን ብሊቃነ ካህናትን ብመማህራን ሕግን ክንግቕን ክቅተልን ብሓልሳይ መዓልቲ ክትንሥእ ግድን እዩ” ምስ በሎም ነገራት ተቐይሩ። ኣብዚ ሉቃስ ከም ዝጠቐሶ ንመጀመርያ ጊዜ ኢየሱስ ንርእሱ “ወዲ ሰብ” ክብል ንሰምዖ። ኣብ ኣርባዕተኦም ወንጌላውያን 81 ጊዜ ተባሂሉ ንረኽቦ ኩሉ ኸኣ ብኢየሱስ እዩ ተባሂሉ። ኣብ ዳንኤል (7:13~13) ወድ ሰብ ዝብል ከም ሰማያዊ ነገር ብኣምላኽ ኩሉ ጸጋ ሓይሊ ዝተሞህሮ ገሩ እዩ ዘቐርቦ። ኢየሱስ ብመሲሓዊ ርድኢት እዩ ዝጥቀመሉ።

ካብ ማቴ-ማር ከም እንርእዮ ጴጥሮስ ብፍላይ ከም ካልኦት ሓዋርያት ነዚ ምስ ሰምዑ ብሓቂ ሰንቢዶ ኣይተቐበልዎን። ኩሉ እዚ ተጻይ ዝነበሮም ትጽቢቶም እዩ። ኣብ መምህርም እዚ ክወርድ ኣይደልይዎን ኣይጸበይዎን። ንሓዋርያት እዚ ብኸልተ ምክንያት ትርጉም ኣይህብን እዩ።

- ኢየሱስ ከም መስሕ ክንግቕን ክንጸግን እሞ ዓበይቲ ዓድን ህዝቦምን ኣሕሊፎም ክህብዎ።
- ብጨካንን ውርደት ዝበዝሖ ሞት ክመውት ኣይወሓጠሎምን። እታ ብሓልሳይ መዓልቲ ክትንሥእ እዩ እትብል ምናልባት ንመንፈሶም ክብ ኣቢልዎ ክኸውን ይኸእል እዩ።

ጣር ከም ዘብሎ እዚ ነቲ ኣብ መጻኢ ምስኡ ክህልዎም ዘለዎ ርክብ ንምግልጽ እዩ። ኣብዚ ከም መስሕ ኣለሊዮም ግን እንታይ ዓይነት መስሕ እዩ፤ ሰለዚ እንታይ ዓይነት መስሕ ምዃኑን እንታ ከም ዝኸውንን ክምሃሩ ኣለዎም። ንሱ ከምዩ ገሩ ንኣኡም ጥራሕ ዘይኮነ ኣብ መሉእ ዓለም ዘሎ ሰብ ከድሕን ከም ዝመጸ ምርዳእ።

ንሕና እምብኣር በዚ ጉዕዞ ክንጉዓዝ ኣሎና ዘሎና ናይ ኢየሱስ መንነት ኣፍልጦ ክነዕምቐ እሞ ንሱ ብስቓዩን ሞቱን ከም መስሕ ንመገዲ ድሕነትን ዕርቅን ጥራሕ ኣይኮነንን ኣርእዩና እንታይ ድኣ ንሕና እውን መገዲ ክንምሃር ንመከራ ሓሊፍና ኣብ ትንሣኤን ሕይወትን ክንበጽጕ ክንጽዕር ከም ዘሎና። ስቓይ፣ሕጣም፣ውድቀት፣ድኻመት፣ተስፋ ቑርጻት ኣብ ሕይወትና ኣብ ዝገጠመሉ እሞን ናይ ድሕነት ሥራሕ ርኢና ክንክእል ኣሎና። በዚ ዝሰዕብ ከኣ ክንምስክር ንክእል።

- ብገዛእ ፍቓድና መስቀልና ክንጸውር ከሎና ኢየሱስ መን መዃኑ ንገልጽ፤
- ምስኡ ሓደ ክንከውን ዘሎና ቅርቡነት መንነቱ ከም ንገልጽ ይገብረና።
- ብሓጢአትና ክንሳሕን ክንሓዘንን ከሎና እሞ ናብኡ ዘቕርብና ክነናዲ ከሎና ሸዑ መን ምዃኑ ንፈልጦ።
- ኢየሱስ መን እዩ ትብሊኒ ክብለና ከሎ፣ “ፍቕሪ” ኢኻ ኢልና ክንምልሰሉ ከሎና። ፍቕሪ ኣእዳው ክትሕግዝ፣ ኣእጋር ኣብ ጽጉማትን ድኻታትን ዝኸዳ፣ንጽጉም ርእየን ዝክእል ኣዕይንቲ ዘልኣ፣ ናይ ዝጎሃዩን ዝሓዘኑን ድምጺ ዝሰምዓ ኣእዛን ዘልኣ እዩ፤ (ቅ. ኣጎሰጢኖስ) እዚ እዩ ፍቕሪ እትመስሎ ይብለና።

ኢየሱስ ሎጺ ክፍለጥ እንተኾነ ኣፍለጥቱ ንሕና ኢና፣ ዓለምና ፍልጠት ኢየሱስ ውሒድዋ ብኹሉ ክትልካዕ ርኤ ዘድልዮ ጉዳይ ኣይኮነን። ኣብ ገለ እሞን እናፈለጥና ከም ዘይንፈልጦ እንኾነሉ ጊዜ እውን ኣሎ። ገለ ኸኣ ንኢየሱስ ፈሊጥናዮ እናበሉ ዘይንሱ ክቕርቡልና ለይትን መዓልቲን ናይ ሓሶት መለኸት ዝነፍሑ ሓርኮት ዝብሉ ኣለዉ። ዘጋጊ ውሒድ ኣይኮነን። ሎጺ እምብኣር ኢየሱስ ኣብ ኩሉ ግላውን ሓባራውን ሕይወትና ቅርብ ኢሉ ንበይንና ወሲዱ ትፈልጠኒ ዘሎኻ ኣነ መን እዩ ኣሰኸ ንገረኒ ይብለና ኣሎ።

ኣቦና ኣዳም ንኣምላኽ ይፈልጦ ነሩ እዩ ወላ እንተ ዓለወ ማዕሪኡ ክኸውን ክብ ግዝኣቱ ወጺኡ ነጻነቱ ካብ ኣምላኽ ክኣውጅ ምድላዩ እዩ ሓጢአቱ። ሎጺ ጸጊመ ዘሎ ወድሰብ ብቐትሩ ጸልጺትዎ መገዲ ኣምላኽ ኣጥፊኡ ብዘይ ኢየሱስ ምንባር ይሕሸኒ ክብል ምምራጹ እዩ። ሕልና ሰባት ኣልቦ ኣምላኽ መሊክዎ ክዕገርግር ዝርኤ ውሒድ ኣይኮነን። ኣምላኽ ዘይብሉ ዓዲ ክንሃንጽ ደፊርና ንጽዕር ኣሎና ኣምላኽ ደንጓዪ እምበር ርትዓኛ እዩ። ባዕልና ብዝፈጠርናዮ ነገር ናይ ኣምላኽ እንታይነት ክንክውል ዘይክኣል እዩ።

እሞ እንታይ ንበል፣ እንታይ ንግበር፣ ኣብ ቅድሜኻ ቀሪብ እእመን ኣሎኹ ንሰኻ ኣምላኽይ ፈጣሪኤይ ኩልንትናይ ኩሉ ንሰኻ ዝሃብካኒ እዩ ብዘይካኻ ኩሉ ሓቀኛ ትርጉም የብሉን እሞ ኣባኻ ምለሰኒ ብርሃንካ ሂብካ ፍልጠትካ ኣሕድረለይ ከቢቡኒ ንዘሎ ዘዘንግዕ ባዕለይ ዝፈጠርክዎ ነገራት ኢምንትነቱ ኣለልዩ ኣብ ክብርኻ መግለጺ ክጥቀመሉ ሓግዘኒ ንበሎ።

ኣእመን ኣገልጋል ኣብ ውሒድ ተኣጊንካ ኢኻ እሞ ኣብ ብዙሕ እሸመካ ኣሎኹ ክብለና እዩ። ናብ ጣርያም ቀሪብና ንሰኺ ብዘያዳ ንኣምላኽ ዝቐረብኪ ኢኺ እሞ ኣሰርኪ እንክተለሉ ጸጋ ኣውህብና እናበልና ንለምና።

ኣባ ንጉሠ ፍሥሓ